

**முதல் வாசகம் : திருத்தாதர் பணி1 : 1 - 11**

தெயோபில் அவர்களே, இயேசு தாம் தெரிந்து கொண்ட திருத்தாதர்களுக்கு அவர்கள் தூய ஆவியின் துணையோடு செய்ய வேண்டியவற்றைக் குறித்து அறிவுறுத்தியபின் விண்ணேற்ற மடைந்தார். விண்ணேற்றமடைந்த நாள்வரை அவர் செய்தவை, கற்பித்தவை யாவற்றையும் குறித்து எனது முதலாம் நூலில் நான் எழுதினேன். இயேசு துன்புற்று இறந்தபின்பு நாற்பது நாட்களாக அவர்களுக்குத் தோன்றி, இறையாட்சியைப் பற்றிக் கற்பித்தார் பல தெளிவான சான்றுகளால் தாம் உயிரோடு இருப்பதைக் காண்பித்தார். அவர்களோடு சேர்ந்து உண்ணும்போது அவர்களிடம், “நீங்கள் எருசலேமை விட்டு நீங்கவேண்டாம். என்னிடமிருந்து கேட்டறிந்த தந்தையின் வாக்குறுதி நிறைவேறக் காத்திருங்கள். யோவான் தண்ணீரால் திருமுழுக்குக் கொடுத்தார். நீங்களோ இன்னும் சில நாட்களில் தூய ஆவியால் திருமுழுக்கு பெறுவீர்கள்” என்று கூறினார். பின்பு அங்கே கூடியிருந்தவர்கள் அவரிடம், “ஆண்டவரே, இஸ்ராயேலுக்கு ஆட்சியரிமையை மீண்டும் பெற்றுத்தரும் காலம் இதுதானோ?” என்று கேட்டார்கள். ‘அதற்கு அவர், “என் தந்தை தம் அதிகாரத்தால் குறித்து வைத்துள்ள நேரங்களையும் காலங்களையும் அறிவது உங்களுக்கு உரியது அல்ல. ஆனால் தூய ஆவி உங்களிடம் வரும்போது நீங்கள் கடவுளது வல்லமையைப் பெற்று எருசலேமிலும் யூதேயா, சமாரியா முழுவதிலும் உலகின் கடையெல்லைவரைக்கும் எனக்குச் சாட்சிகளாய் இருப்பீர்கள்” என்றார். இவற்றைச் சொன்னபின்பு, அவர்கள் கண்கள் முன்பாக அவர் மேலே எடுத்துக்கொள்ளப்பட்டார். மேகம் ஒன்று அவரை எடுத்துச் சென்று அவர்கள் பார்வையிலிருந்து மறைத்துவிட்டது. அவர் செல்லும் போது அவர்கள் வானத்தை அண்ணாந்து பார்த்துக் கொண்டே இருந்தார்கள். அப்போது வெண்ணுடை அணிந்த இருவர் தோன்றி, “கலிலேயரே, நீங்கள் ஏன் வானத்தைப் பார்த்துக் கொண்டே நிற்கிறீர்கள்? இந்த இயேசு உங்களிடமிருந்து விண்ணேற்றமடைந்ததைக் கண்டீர்களல்லவா? அவ்வாறே அவர் மீண்டும் வருவார்” என்றனர்.

**பதில்பாடல்:** எக்காளம் முழங்கிடவே உயரே ஏறுகின்றார் ஆண்டவர்

**இரண்டாம் வாசகம் : எபிரேயர்9: 24 - 28,10:19-23**

சகோதர சகோதரிகளே, தனால்தான் கிறிஸ்து மனிதரின் கையால் அமைக்கப்பட்டதும் உண்மையான தூயகத்திற்கு முன்னடையாளமாய் இருப்பதுமான இவ்வுலகத் தூயகத்திற்குள் நுழையாமல் விண்ணுலகிற்குள்ளேயே நுழைந்திருக்கிறார். அங்கே இப்போது நம் சார்பாகக் கடவுளின் திருமுன் நிற்கிறார். தலைமைக்குரு விலங்குகளின் இரத்தத்தூடன் ஆண்டுதோறும் தூயகத்திற்குள் செல்வார். அதற்கு மாறாக, கிறிஸ்து தம்மையே ஒரே முறை பலியாகக் கொடுத்தார். அதை மீண்டும் மீண்டும் செய்யவில்லை. அவ்வாறு செய்திருப்பாரென்றால், உலகம் தோன்றிய காலந்தொட்டு, அவர் மீண்டும் மீண்டும் துன்புற்றிருக்க வேண்டும். அதற்கு மாறாக, உலகம் முடியும் காலமான இப்போது தம்மையே பலியாகக் கொடுத்து, பாவங்களைப் போக்குவதற்காக ஒரே முறை உலகில் வெளிப்படுத்தப்பட்டார். மனிதர் ஒரே முறை சாவுக்கு உட்படுகின்றனர். பின்னர் இறுதித் தீர்ப்பு வருகிறது. இதுவே அவர்களுக்கெனவுள்ள நியதி. அவ்வாறே, கிறிஸ்துவும் பலரின் பாவங்களைப் போக்கும் பொருட்டு, ஒரேமுறை தம்மைத்தாமே பலியாகக் கொடுத்தார். அவர் மீண்டும் ஒருமுறை தோன்றுவார். ஆனால், பாவத்தின் பொருட்டு அல்ல, தமக்காகக் காத்திருப்பவர்களுக்கு மீட்பு அருளும் பொருட்டே தோன்றுவார். சகோதர சகோதரிகளே, இயேசுவின் உடலைக் கோவிலின் திரைச்சீலைக்கு ஒப்பிடலாம். இத்திரைச்சீலை வழியாகத் திருத்தூயகத்துக்குள் நுழைய நமக்குத் துணிவு உண்டு. ஏனெனில் அவர் இரத்தம் சிந்தி நமக்கெனப் புதியதொரு வழியைத் திறந்து வைத்துள்ளார். இதுவே வாழ்வுக்கு அழைத்துச் செல்லும் வழி. மேலும் கடவுளுடைய இல்லத்தின்மீது அதிகாரம் பெற்ற பெரிய குரு ஒருவர் நமக்கு உண்டு. ஆதலால், தீய மனச் சான்றிலிருந்து விடுவிக்கப்பட்ட உள்ளமும் தூய நீரில் கழுவுப்பட்ட உடலும் உடையவர்களாய், நேரிய உள்ளத்தோடும் மிகு உறுதியான நம்பிக்கையோடும் அவரை அணுகிச் செல்வோமாக. நமக்கு வாக்களித்தவர் நம்பிக்கைக்கு உரியவர். எனவே நாம் எதிர்நோக்கியிருப்பதைப்பற்றித் தயக்கமின்றி அறிக்கையிடுவதில் நிலையாய் இருப்போமாக.

**நற்செய்தி : லூக்கா 24 : 46 - 53**

அக்காலத்தில் இயேசு அவர்களிடம், “மெசியா துன்புற்று இறந்து மூன்றாம் நாள் உயிர்த்தெழ வேண்டும் என்றும், “பாவமன்னிப்புப் பெற மனம் மாறுங்கள்” என எருசலேம் தொடங்கி அனைத்து நாடுகளிலும் அவருடைய பெயரால் பறைசாற்றப்படவேண்டும் என்றும் எழுதியுள்ளது. இவற்றுக்கு நீங்கள் சாட்சிகள். இதோ, என் தந்தை வாக்களித்த வல்லமையை நான் உங்களுக்கு அனுப்புகிறேன். நீங்கள் உன்னதத்திலிருந்து வரும் அவ்வல்ல மையால் ஆட்கொள்ளப்படும்வரை இந்நகரத்திலேயே இருங்கள்” என்றார். பின்பு இயேசு பெத்தானியா வரை அவர்களை அழைத்துச் சென்று தம் கைகளை உயர்த்தி அவர்களுக்கு ஆசி வழங்கினார். அவர்களுக்கு ஆசி வழங்கிக்கொண்டிருந்தபோதே அவர் அவர்களிடமிருந்து பிரிந்து விண்ணேற்றம் அடைந்தார். அவர்கள் அவரை வணங்கிவிட்டுப் பெருமகிழ்ச்சியோடு எருசலேம் திரும்பிச் சென்றார்கள். அவர்கள் கோவிலில் எப்போதும் கடவுளைப் போற்றியவாறு இருந்தார்கள்.

**தியானம்:** ஆண்டவர் இயேசுவின் உயிர்ப்பு நாளில் பல்வேறு பயங்கரவாத அனுபாவங்களைக் கடந்து வந்த நாம் இன்றைய நாளில் ஆண்டவர் இயேசுக்கிறிஸ்துவின் விண்ணேற்புப் பெருவிழாவைக் கொண்டாடுகின்றோம். ஆண்டவர் விண்ணேற்பு அடையு முன்னர் “உங்களுக்கு அமைதி உரித்தாகுக!” என இவ்வுலகம் தரமுடியாத அமைதியை எமக்குத் தருவதாக எதற்காக இறைமகன் இயேசு கூறிச்சென்றார்.? இறைமகன் கிறிஸ்து தரும் அமைதி என்றால் என்ன? எதற்காக அவர் தரும் அமைதி உலகம் தரமுடியாத அமைதியாக உருவெடுத்தது? இரண்டாயிரம் வருடங்களுக்கு முன்னர் கூறப்பட்ட இறைவாசகங்கள் இக்காலத்திலும் முற்றிலும் எதற்காக பொருத்தமானதாக இருக்கின்றன?. இன்றைய வாசகங்கள் விண்ணேற்பு அடைந்த ஆண்டவர் இயேசுக்கிறிஸ்துவிற்குச் சாட்சியாக நாம் எவ்வாறு வாழ்கிறோம் என்பதனை ஒப்பிட்டுப்பார்ப்பதற்கு அழைக்கின்றன. இறை சித்தத்திற்குக் கட்டுப்பட்டுப் பணிந்து வாழ்ந்தால் அமைதியைச், சமாதானத்தைக் கண்டடைய முடியும் என்பது உண்மை. “உங்களைத் திக்கற்றவர்களாக விடமாட்டேன்” என்று சொன்னவர் “உலகம் தரமுடியாத அமைதியை” நிச்சயமாக எமக்கும் தருவார். கிறிஸ்துவை நம்பி விசுவசித்து எமது சொந்த இரட்சகராக ஏற்றுக்கொண்டால் விண்ணேற்பு அடைந்த ஆண்டவர் வாக்குப் பண்ணிய அமைதி எமக்கும் உரித்தாவதோடு நாமும் அவரில் அமைதி பெறுவோம். இரட்சிப்பின் மீட்பர் இவ்வுலகில் மனிதனாகப் பிறந்தும் அவரைச் சந்தேகித்த மனுக்குலம் இறுதியாக அவரைச் சிலுவையலறைந்து கொலை செய்தது. கிறிஸ்து சாவினின்றி உயிர்த்தெழுந்தும் அவரே நமது சொந்த இரட்சகர் என்ற உண்மையை ஏற்க மறுத்து வாழ்ந்து வருவதனையே இற்றைக்கு இரண்டாயிரம் வருடங்களுக்கு முன்னர் கூறப்பட்ட இறைவாசகங்கள் இக்காலத்திலும் முற்றிலும் பொருத்தமானதாக இருக்கின்றது. எனவே இறைவார்த்தையில் நம்பிக்கை வைப்போம். இறைவார்த்தை அனைத்தையும் செய்து முடிக்கும் என விசுவசிப்போம். உண்மைக் கிறிஸ்துவர்களாக, கிறிஸ்துவுக்குச் சாட்சிகளாக வாழுவோம்.